

समे & 12:25 hrs.

राष्ट्रपति द्रौपदी मुर्मू होंरें केंद्र च नमीं सरकार बनाने लेई नामजद प्रधानमंत्री नरेंद्र मोदी होंरें गी सरकार बनाने दा साद्दा दित्ता ऐ। शपथ ग्रैहण समारोह कल संझा सवा 7 बजे राष्ट्रपति भवन च होग। मोदी होंरें कल राष्ट्रपति भवन च मलाटी कीती ही ते नमीं सरकार बनाने दा दावा पेश कीता हा। एहदे शा पैहले बीजेपी अध्यक्ष जे.पी नड्डा हुंदे नेतृत्व च एनडीए दे इक प्रतिनिधिमंडल नै बी राष्ट्रपति हुंदे नै मलाटी करिए इक चिट्ठी उनेंगी सौंपी ही जेदे च आखेआ गोआ हा जे नरेंद्र मोदी होंरें गी बीजेपी संसदीय दल दा नेता चुनेया गोआ ऐ। एनडीए दे भ्याल दलें दी तरफा समर्थन आली चिट्ठी गी राष्ट्रपति होंरें गी सौंपेया गोआ। एहदे शा पैहले राष्ट्रपति भवन नै इक सोशल मीडिया पोस्ट च आखेआ हा जे राष्ट्रपति मुर्मू होंरें संविधान दी धारा 75 (1) दे तैहत हासल इखतयारें दा इस्तेमाल करदे होई नरेंद्र मोदी होंरें गी प्रधानमंत्री दे ओहदे पर नियुक्त कीता ऐ। राष्ट्रपति होंरें मोदी होंरें गी आखेआ ऐ जे ओहू केंद्री मंत्रिपरिषद च शामिल कीते जाने आलें दे नाएं बारै जानकारी देन ते राष्ट्रपति भवन च लगाने आले शपथ ग्रैहण समारोह दी तरीक ते समें बारै बी पुच्छेया हा।

<><><><><><>

Oath-Ceremony Lead

अपने गोआंडिएं गी तरजीह देने ते दक्खन एशिया क्षेत्र दी सुरक्षा सरबंधी भारत दे SAGAR नजरिए दे मताबक भारत ओशियान क्षेत्र दे केई लीडरें गी प्रधानमंत्री मोदी हुंदे शपथ ग्रैहण समारोह लेई साद्दा दित्ता गेदा ऐ। समारोह च शामिल होने लेई जिनें नेताएं साद्दा स्वीकार करी लैते दा ऐ, उंदे च श्रीलंका, मालदीव, बांगलादेश, मारीशियस, नेपाल ते भूटान दे राष्ट्रीय अध्यक्ष शामिल न। विदेश मंत्रालय नै इनें लीडरें दे साद्दा स्वीकार करी लैने दी तसदीक कीती ऐ।

<><><><><><>

EC-JK Polls

जम्मू-कश्मीर च सितंबर म्हीने कोला पैहले-पैहले विधानसभा चुनां करोआने दे अपने वायदे दी बत्तै पर इक अगड़ी गें पुट्टे होई चुनां आयोग नै इक्के नेहा यानि समान चुनां निशान मंगगने आली सियासी पार्टिएं कोला दरखास्तां लैने दा फैसला कीता ऐ। सुप्रीम कोर्ट नै पिछले बरे दिसंबर म्हीने च निर्वाचन दल गी निर्देश दित्ता हा जे जम्मू-कश्मीर च विधानसभा चुनां 30 सितंबर कोला पैहले करोआए जान। इक प्रेस विज्ञप्ति च भारतीय चुनां आयोग नै आखेआ ऐ कि जिसले मानता हासल राष्ट्रीय ते राज्य स्तर दिएं पार्टिएं नै अपने रिजर्व चुनां नशान होंदे न, उस सूरतै च पंजीकृत गैर मानता हासल पार्टिएं गी सांझे चुनां निशान लेई अपने मेदवार गी चुनां मदान च तोआरने लेई दरखास्त देनी पौंदी ऐ। लोकसभा चुनां जम्मू-कश्मीर च लोकें दे बधी चट्टिए मतदान च हिस्से लैने कन्ने बडे मते उत्साहित मुख चुनां आयुक्त राजीव कुमार होंरें जम्मू-कश्मीर च विधानसभा चुनां करोआने दी प्रक्रिया तौलें शुरू करने दी गल्ल आक्खी ही।

<><><><><><>

PM-Ramoji Rao

नवनिर्मित प्रधानमंत्री नरेंद्र मोदी होंरें मीडिया दी नामवर हस्ती ते इनाडू ग्रुप दे संस्थापक रामोजी राव हुंदे पूरे होई जाने पर दुख प्रगट कीता ऐ। उंदा अज्ज बहुलै हैदराबाद च काल होई गोआ ऐ। अपनी इक सोशल मीडिया पोस्ट च मोदी होंरें लिखेया जे राव होर इक बडे दूरदर्शी हे जिनें भारत मीडिया च इक नमीं क्रांति आंदी। फिल्मी दुनिया ते मीडिया च उंदे नमुल्ले योगदान गी कदें भलाया नेई जाई सकदा।

<><><><><><>

Eid-J&K

ईद-उल-अजहा जिसी बड्डी ईद जां बकरीद बी आखेआ जंदा ऐ पूरे जम्मू-कश्मीर च इस म्हीने दी 17 तरीक गी मनाई जाग। जम्मू-कश्मीर दे ग्रैंड मुफ्ती, मुफ्ती नसीर उल इस्लाम फारूकी हुंदे हवाले कन्ने खबरें मुजब इस्लामी कलेंडर दे खीरले म्हीने दा पैहला चन्न कल दिक्खेआ गोआ। इस करिए ईद 17 तरीक गी मनाई जाग।

<><><><><><>

ITMS-Jammu

जम्मू शैहरै दिएं 44 थारें पर गड्डिएं दी अओजाई सरबन्धी इक बेहत प्रबंधन सरिस्ता आई.टी.एम.एस 10 जून संगारें शुरू होई जाग। ट्रैफिक मैहकमे आस्सेआ जारी जानकारी मुजब इस सरिस्ते नै गड्डी दी नंबर प्लेट दी अपने आप पंछान होई जाग, लाल बत्ती पार करने आलें दा झट पता लग्गी जाग ते इससै चाल्ली ट्रैफिक नियमें दी होर कोई खलाफवर्जी जियां हेलमेट नैई लाना, स्कूटर मोटर साइकल पर त्रै सोआरियां, गड्डी चलांदे बेल्ट नैई पाना या फोन दा इस्तेमाल करना, विजन लाइसेंस दे गड्डी चलाना, गलत थार गड्डी खडेरना बगैरा दा बी पता लग्गी जाग। हर गड्डी सी.सी.टी.वी दी निगरानी हेठ होग ते नियमें दी खलाफवर्जी करने पर चलान अपने आप घर पुज्जी जाग।

<><><><><><>

Weather

जम्मू च अजे कि कल दिनें दा बद्दोबद्द तापमान 38 इशारिया 6 डिग्री सैल्यिस रिकार्ड कीता गेआ पर अज्ज बड्डुलै सवां गै मौसम सुहाना बने दा ऐ ते गासै पर अद्दे दुब्बे तौरा पर बद्दल घनोए दे न। मौसम विभाग नै अज्ज ते कल कुसै-कुसै थाह् कनी-कनोन ते किश थाह्णें गर्जी चमकिए बरखा बरने दे असार दस्से न। जिसले के 10 जून मगरा गर्मी परतिए अपना रंग दस्सी सकदी ऐ।

<><><><><><>